



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 07.04.2024

പ്രധാനവാർത്തകൾ

- 1. 2047-ഓടെ ഇന്ത്യയെ വികസിത രാജ്യമാക്കാനുള്ള പരിശ്രമത്തിന്റെ ഭാഗമാകാൻ യുവ പ്രൊഫഷണലുകളോട് ഉപരാഷ്ട്രപതി ജഗദ്ദീപ് ധൻവർ.
- 2. രണ്ടാം ഘട്ടത്തിൽ വോട്ടെടുപ്പ് നടക്കുന്ന കേരളം ഉൾപ്പെടെയുള്ള ഇടങ്ങളിൽ നാമനിർദ്ദേശ പത്രിക പിൻവലിക്കാനുള്ള സമയപരിധി നാളെ. പ്രചാരണം ഉൾജ്ജിതം.
- 3. കേരളത്തിൽ ഈ മാസം 11 വരെ സാധാരണയെക്കാൾ 2 മുതൽ - 4 °C വരെ താപനില ഉയരാൻ സാധ്യതയെന്ന് കേന്ദ്ര കാലാവസ്ഥാ വകുപ്പ്.
- 4. സംസ്ഥാനത്ത് വൈദ്യുതി ഉപയോഗം സർവ്വകാല റെക്കോർഡിൽ. വൈദ്യുത വാഹന ചാർജ്ജിംഗ് രാത്രി 12 മണിക്ക് ശേഷമോ പകൽ സമയത്തോ ക്രമീകരിക്കാൻ കെഎസ്ഇബി നിർദ്ദേശം.
- 5. ഐപിഎൽ ക്രിക്കറ്റിൽ മുംബൈ ഇന്ത്യൻസിനെതിരെ ഡൽഹി ക്യാപിറ്റൽസിന് 235 റൺ വിജയലക്ഷ്യം.
- 6. ലഖ്നൗ സൂപ്പർ ജയൻറ്സും ഗുജറാത്ത് ടൈറ്റൻസും തമ്മിലുള്ള മത്സരം രാത്രി 07:30ന്.

\*\*\*\*\*

---

## **ഉപരാഷ്ട്രപതി- ബോധ്ഗയ**

2047-ഓടെ ഇന്ത്യയെ വികസിത രാജ്യമാക്കാനുള്ള പരിശ്രമത്തിന്റെ ഭാഗമാകാൻ യുവ പ്രൊഫഷണലുകളോട് ഉപരാഷ്ട്രപതി ജഗദ്ദീപ് ധൻവർ. ബിഹാറിലെ ഐ ഐ എം ബോധ്ഗയയുടെ ആറാമത് ബിരുദദാന ചടങ്ങിൽ സംസാരിക്കുകയായിരുന്നു അദ്ദേഹം. രാജ്യത്തിന്റെ വളർച്ചാ ചരിത്രത്തിൽ പുതിയ അധ്യായം രചിക്കുന്നതിന് സ്വന്തം നൈപുണ്യവും കഴിവുകളും പ്രയോജനപ്പെടുത്താൻ ഉപരാഷ്ട്രപതി വിദ്യാർത്ഥികളോട് ആവശ്യപ്പെട്ടു. ബോധ്ഗയയിലെ മഹാബോധി ക്ഷേത്രവും ശ്രീ. ധൻകർ സന്ദർശിച്ചു.

\*\*\*\*\*

## **നാമനിർദ്ദേശ പത്രിക - പിൻവലിക്കൽ**

രണ്ടാം ഘട്ടത്തിൽ വോട്ടെടുപ്പ് നടക്കുന്ന കേരളം ഉൾപ്പെടെയുള്ള ഇടങ്ങളിൽ നാമനിർദ്ദേശ പത്രിക പിൻവലിക്കാനുള്ള സമയപരിധി നാളെ ഉച്ച തിരിഞ്ഞ് മൂന്ന് മണിക്ക് അവസാനിക്കും. ഇതോടെ വിവിധ മണ്ഡലത്തിലെ അന്തിമ സ്ഥാനാർത്ഥി പട്ടിക നിലവിൽ വരും. സ്ഥാനാർത്ഥികൾക്കുള്ള ചിഹ്നവും നാളെ അനുവദിക്കും. തുടർന്ന് സ്ഥാനാർത്ഥികൾ ഉൾപ്പെട്ടിട്ടുള്ള ക്രിമിനൽ കേസുകളുടെ വിവരങ്ങൾ മൂന്ന് തവണയായി, വരണാധികാരി നിർദ്ദേശിക്കുന്ന സമയക്രമത്തിന് അനുസരിച്ച് മാധ്യമങ്ങളിൽ പ്രസിദ്ധീകരിക്കണം. ഏപ്രിൽ ഇരുപത്തി ആറിനാണ് തിരഞ്ഞെടുപ്പിന്റെ രണ്ടാം ഘട്ടം. 89 മണ്ഡലങ്ങളിലാണ് വോട്ടെടുപ്പ്. സൂക്ഷ്മപരിശോധന പൂർത്തിയായപ്പോൾ സംസ്ഥാനത്ത് 204 സ്ഥാനാർത്ഥികളുടെ പത്രികകൾ സ്വീകരിച്ചിട്ടുണ്ട്. അന്തിമ വോട്ടുർപട്ടികയിൽ കേരളത്തിൽ രണ്ട് കോടി 77 ലക്ഷത്തി 49,159 സമ്മതിദായകർ ഇടം നേടിയിട്ടുണ്ട്.

\*\*\*\*\*

## **പ്രചാരണം- കേരളം**

മുതിർന്ന നേതാക്കളെ ഉൾപ്പെടെ രംഗത്തിറക്കി സംസ്ഥാനത്തെ ലോക് സഭാ തിരഞ്ഞെടുപ്പ് പ്രചാരണം ഊർജ്ജിതമാക്കി മുന്നണികൾ. ശ്രീ. നരേന്ദ്രമോദി മൂന്നാം തവണയും പ്രധാനമന്ത്രി ആകണമെന്നാണ് ജനങ്ങൾ ആഗ്രഹിക്കുന്നതെന്ന് മഹാരാഷ്ട്ര ഉപമുഖ്യമന്ത്രിയും ബി ജെ പി നേതാവുമായ ദേവേന്ദ്ര ഫഡ്നാവിസ് തിരുവനന്തപുരത്ത് പറഞ്ഞു. കേരളത്തിൽ എല്ലാ എൻ ഡി എ സ്ഥാനാർത്ഥികളും ഇത്തവണത്തെ തിരഞ്ഞെടുപ്പിൽ മികച്ച പ്രകടനം കാഴ്ച വയ്ക്കുമെന്നും അദ്ദേഹം അഭിപ്രായപ്പെട്ടു. മാവേലിക്കര മണ്ഡലത്തിലെ വിവിധയിടങ്ങളിൽ എൽ ഡി എഫ് പ്രചരണ പരിപാടികളിൽ മുഖ്യമന്ത്രി പിണറായി വിജയൻ

---

പങ്കെടുത്തു. കുന്നത്തൂർ, ചെന്നിത്തല എന്നിവിടങ്ങളിൽ നടന്ന പൊതുയോഗങ്ങളിൽ അദ്ദേഹം സംസാരിച്ചു.

ആലപ്പുഴ ലോക് സഭാ മണ്ഡലത്തിലെ യു.ഡി.എഫ് സ്ഥാനാർത്ഥി കെ. സി വേണുഗോപാലിന്റെ സ്ഥാനാർത്ഥി പര്യടന ഉത്ഘാടനത്തിൽ കർണ്ണാടക ഉപമുഖ്യമന്ത്രി ഡി കെ ശിവകുമാർ പങ്കെടുക്കുന്നു. ചേർത്തല മുൻസിപ്പൽ മൈതാനത്താണ് പരിപാടി.

\*\*\*\*\*

### **തെരഞ്ഞെടുപ്പ് - കണ്ണൂർ**

കണ്ണൂർ പാർലമെന്റ് മണ്ഡലത്തിലെ യു ഡി എഫ് സ്ഥാനാർത്ഥി കെ സുധാകരൻ ഇന്ന് ധർമ്മം നിയോജകമണ്ഡലത്തിലെ വിവിധ സ്ഥലങ്ങളിൽ പര്യടനം നടത്തി. രാവിലെ പാനൂണ്ടയിൽ നിന്ന് ആരംഭിച്ച പര്യടനം രാത്രി മുതുകുറ്റിയിൽ സമാപിക്കും .

എൽ ഡി എഫ് സ്ഥാനാർത്ഥി എം.വി.ജയരാജൻ ധർമ്മം മണ്ഡലത്തിലെ വിവിധ കേന്ദ്രങ്ങളിൽ പര്യടനം നടത്തി. രാവിലെ കിലാലൂരിൽ നിന്ന് ആരംഭിച്ച പര്യടനം രാത്രി പിണറായി വെസ്റ്റിൽ സമാപിക്കും.

എൻ ഡി എ സ്ഥാനാർത്ഥി സി. രഘുനാഥ് ഇന്ന് പേരാവൂർ മണ്ഡലത്തിലാണ് ഇന്ന് പര്യടനം നടത്തിയത്. മണത്തണ, കണിച്ചാർ എന്നിവിടങ്ങളിൽ അദ്ദേഹം തിരഞ്ഞെടുപ്പ് പ്രചരണത്തിൽ പങ്കെടുത്തു.

\*\*\*\*\*

### **മണ്ഡലങ്ങളിലൂടെ - ലക്ഷദ്വീപ് (ഇൻട്രോ)**

രാജ്യത്തെ ഏറ്റവും ചെറിയ ലോക് സഭാ മണ്ഡലമായ ലക്ഷദ്വീപിൽ നാല് സ്ഥാനാർത്ഥികളാണ് മത്സര രംഗത്തുള്ളത്. 57,784 വോട്ടർമാരാണ് ലക്ഷദ്വീപിലുള്ളത്. കവരത്തി ദ്വീപ് കേന്ദ്രമാക്കി പത്ത് ദ്വീപുകളിലെ 55 ബൂത്തുകളിലേക്കുള്ള തെരഞ്ഞെടുപ്പ് ഒരുക്കങ്ങൾ ഇവിടെ പുരോഗമിക്കുകയാണ്.

വിശദാംശങ്ങളുമായി ആകാശവാണി ലക്ഷദ്വീപ് ലേഖകൻ അബ്ദുൾ സലാം. (വോയ്സ്)

\*\*\*\*\*

### **താപനില**

സംസ്ഥാനത്ത് ഈ മാസം 11 വരെ സാധാരണയെക്കാൾ 2 മുതൽ - 4 °C വരെ താപനില ഉയരാൻ സാധ്യതയെന്ന് കേന്ദ്ര കാലാവസ്ഥാ വകുപ്പ്. പാലക്കാട് ജില്ലയിൽ ഉയർന്ന താപനില 41°C വരെയും, കൊല്ലം ജില്ലയിൽ 40°C വരെയും തൃശൂർ ജില്ലയിൽ 39°C വരെയും, കണ്ണൂർ, കോഴിക്കോട്, പത്തനംതിട്ട, കോട്ടയം ജില്ലകളിൽ 38°C വരെയും,

---

എറണാകുളം, ആലപ്പുഴ ജില്ലകളിൽ ഉയർന്ന താപനില 37°C വരെയും, തിരുവനന്തപുരം, മലപ്പുറം, കാസറഗോഡ് ജില്ലകളിൽ ഉയർന്ന താപനില 36°C വരെയും ഉയരാനാണ് സാധ്യത.

\*\*\*\*\*

### **വൈദ്യുതി ഉപയോഗം**

സംസ്ഥാനത്ത് വൈദ്യുതി ഉപയോഗം ക്രമാതീതമായി ഉയർന്നു തന്നെ തുടരുകയാണെന്ന് കെഎസ്ഇബി വാർത്താ കുറിപ്പിൽ അറിയിച്ചു. 108.22 കോടി യൂണിറ്റ് വൈദ്യുതി ഉപയോഗിച്ചതിലൂടെ ശനിയാഴ്ചത്തെ വൈദ്യുതി ഉപയോഗം വീണ്ടും സർവ്വകാല റെക്കോർഡിലെത്തി. വൈദ്യുതി വാഹനങ്ങളുടെ ചാർജ്ജിംഗ് രാത്രി 12 ന് ശേഷമോ പകൽ സമയത്തോ ക്രമീകരിക്കണമെന്ന് കെഎസ്ഇബി നിർദ്ദേശിച്ചു.

\*\*\*\*\*

### **വിനോദസഞ്ചാര വിലക്ക് പിൻവലിച്ചു**

കടൽക്ഷോഭത്തെ തുടർന്ന് തിരുവനന്തപുരം ജില്ലയിലെ തീരദേശ മേഖലയിലെ വിനോദസഞ്ചാര പ്രവർത്തനങ്ങൾക്ക് ഏർപ്പെടുത്തിയിരുന്ന വിലക്ക് പിൻവലിച്ചു. നിലവിൽ കടൽ ശാന്തമായ സാഹചര്യത്തിലാണ് ജില്ലാ ദുരന്തനിവാരണ അതോറിറ്റിയുടെ നടപടി.

\*\*\*\*\*

### **ഐ പിഎൽ ക്രിക്കറ്റ്**

ഐപിഎൽ ക്രിക്കറ്റിൽ ഇന്നത്തെ ആദ്യ മത്സരത്തിൽ മുംബൈ ഇന്ത്യൻസിനെതിരെ ഡൽഹി ക്യാപിറ്റൽസിന് 235 റൺ വിജയലക്ഷ്യം. ടോസ് നേടിയ ഡൽഹി, മുംബൈയെ ബാറ്റിംഗിനയക്കുകയായിരുന്നു. ലഖ്നൗ സൂപ്പർ ജയന്റ്സും ഗുജറാത്ത് ടൈറ്റൻസും തമ്മിലുള്ള മത്സരം രാത്രി 07:30ന് ആരംഭിക്കും.

\*\*\*\*\*

### **ഐഎസ്എൽ**

ഇന്ത്യൻ സൂപ്പർ ലീഗ് ഫുട്ബോളിൽ ഇന്ന് ഈസ്റ്റ് ബംഗാൾ, ബെംഗളൂരു എഫ്സിയെ നേരിടും. രാത്രി 07.30 നാണു മത്സരം.

\*\*\*\*\*

### **ഹോക്കി**

ഇന്ത്യ - ഓസ്ട്രേലിയ പുരുഷ ഹോക്കി ടെസ്റ്റ് പരമ്പരയിലെ രണ്ടാം മത്സരത്തിൽ ഓസ്ട്രേലിയ 4 - 2 ന് ഇന്ത്യയെ പരാജയപ്പെടുത്തി.

---

പരമ്പരയിലെ ആദ്യ മത്സരത്തിലും ഒന്നിനെതിരെ 5 ഗോളുകൾക്ക് ഓസ്ട്രേലിയ വിജയിച്ചിരുന്നു. അഞ്ചു മത്സരങ്ങളുള്ള പരമ്പരയിലെ മൂന്നാം മത്സരം ബുധനാഴ്ചയാണ്.

\*\*\*\*\*

### **റമദാൻ മാസം- ദുബായ്**

വിശുദ്ധ റമദാൻ മാസം അവസാനത്തോട് അടുക്കുമ്പോൾ, ലോകമെമ്പാടുമുള്ള വിശ്വാസികൾ ഈട് അൽ ഫിത്തർ ആഘോഷിക്കാൻ തയ്യാറെടുക്കുന്നു. ഒരു മാസത്തെ വ്രതാനുഷ്ഠാനത്തിന് പരിസമാപ്തി കുറിക്കുന്ന ഈട് അൽ ഫിത്തർ ആഘോഷിക്കാൻ ഒരുങ്ങുകയാണ് ഗൾഫ് നാടുകളിൽ ഉൾപ്പെടെയുള്ളവർ. പിറകാണുന്നതിനും ആഘോഷങ്ങളുടെ തുടക്കം നിർണ്ണയിക്കാനും യു എ ഇ യിൽ തികളാഴ്ച പ്രത്യേക സമിതി യോഗം ചേരും. ചന്ദ്രക്കല കണ്ടാൽ ഏപ്രിൽ 9ന് ഈട് ആചരിക്കും. ഇല്ലെങ്കിൽ ഏപ്രിൽ 10 ന് ആകും യു എ ഇ യിൽ ഈട് ആഘോഷം. വിശുദ്ധ മാസ ആചാരണത്തിനൊപ്പം വിവിധ പരിപാടികളും ദുബായിലെ ഇന്ത്യൻ കോൺസുലേറ്റ് ജനറൽ സംഘടിപ്പിച്ചു.

\*\*\*\*\*

### **മംഗളാ ദേവി ക്ഷേത്രം- ഉത്സവം**

ഇക്കൊല്ലത്തെ മംഗളാദേവി ചിത്രാപൗർണമി ഉത്സവം ഏപ്രിൽ 23 ന് നടക്കും. ഉത്സവം സുഗമവും സുരക്ഷിതവുമായി നടത്തുന്നതിന് ഇടുക്കി, തേനി ജില്ലാ ഭരണകൂടങ്ങളുടെ നേതൃത്വത്തിൽ ഏപ്രിൽ 13 ന് ഇടുക്കിയിലെ കുമളിയിൽ യോഗം ചേരും. കേരള, തമിഴ്നാട് സർക്കാരുകൾ സംയുക്തമായാണ് ഉത്സവം നടത്തുക. പെരിയാർ വന്യജീവി സംരക്ഷണ കേന്ദ്രത്തിൽ സ്ഥിതിചെയ്യുന്ന മംഗളാദേവിയിൽ വർഷത്തിൽ ഒരു ദിവസം മാത്രമാണ് ഭക്തർക്ക് സന്ദർശന അനുമതി.

\*\*\*\*\*

### **ശബരിമല**

വിഷു പൂജയ്ക്കായി ശബരിമല ക്ഷേത്രം നട ബുധനാഴ്ച തുറക്കും. 14ന് പുലർച്ചെ 4 മുതൽ 7 വരെയാണ് വിഷുക്കണി ദർശനം. പൂജകൾ പൂർത്തിയാക്കി 18ന് രാത്രി 10ന് നട അടയ്ക്കും. വെർച്വൽക്യൂ ബുക്ക് ചെയ്യും സ്പോട് ബുക്കിംഗ് നടത്തിയും ഭക്തർക്ക് ദർശനം നടത്താം.

\*\*\*\*\*

### **മാവോയിസ്റ്റ് - കീഴടങ്ങി**

---

കണ്ണൂർ കാഞ്ഞിരക്കൊല്ലിയിൽ കാട്ടാന ആക്രമണത്തിൽ പരിക്കേറ്റ് ചികിത്സയിലായിരുന്ന മാവോയിസ്റ്റ് കണ്ണൂർ സെൻട്രൽ ജയിലിൽ വച്ച് പോലീസിന് മുമ്പാകെ കീഴടങ്ങി. ചിക് മംഗളൂരു സ്വദേശി സുരേഷ് ആണ് ഇന്ന് കീഴടങ്ങിയത്. ആനയുടെ ആക്രമണത്തിൽ ഗുരുതരമായി പരിക്കേറ്റ സുരേഷിനെ കഴിഞ്ഞ ഫെബ്രുവരി 16നാണ് മാവോയിസ്റ്റുകൾ ജനവാസ കേന്ദ്രമായ ചിറ്റാരി കോളനിയിൽ എത്തിച്ച് കടന്ന് കളഞ്ഞത്. പിന്നീട് പോലീസാണ് ഇയാളെ ആശുപത്രിയിൽ പ്രവേശിപ്പിച്ചത്.

\*\*\*\*\*

### ഡിജിറ്റൽ സർവ്വേ

പത്തനംതിട്ട പെരുമ്പെട്ടി വനാനിർത്തിയിൽ രണ്ടാംഘട്ട ഡിജിറ്റൽ സർവ്വേ ആരംഭിച്ചു. തഹസിൽദാരുടെ സാന്നിധ്യത്തിൽ പെരുമ്പെട്ടി ഡിജിറ്റൽ സർവ്വേ ഓഫീസറുടെ നേതൃത്വത്തിൽ വനം റവന്യൂ സർവ്വേ ഉദ്യോഗസ്ഥർ വലിയകാവ് വനത്തിന്റെ അതിർത്തിയിലാണ് പരിശോധന ആരംഭിച്ചത്. വനത്തിന്റെ വടക്കു പടിഞ്ഞാറേ അതിർത്തിയിലുള്ള ഒന്നാം നമ്പർ ജണ്ടയിൽനിന്ന് ആരംഭിച്ച സർവ്വേ പൂർത്തിയാക്കുമ്പോൾ അതിർത്തി സംബന്ധിച്ച അന്വേഷണ പരിഹരിച്ചു കിട്ടുമെന്ന പ്രത്യാശയിലാണ് ജനങ്ങൾ.

\*\*\*\*\*

\*\*\*\*\*

\*\*\*\*\*

\*\*\*\*\*